



## Fíggjarmálaráðið

### Løgtingið

Dagfesting: 03. apríl 2020

Mál nr.: 20/00159-2

Málsviðgjört: JEK/BAB

Eftirkannað: 02.04.2020

**Løgtingsmál nr. 130/2019: Uppskot til løgtingslög um broyting í løgtingslög um landsskatt og kommunuskatt (Skattalógin) (Afturbering av lønarútreiðslum hjá altjóða flogvinnuni)**

### Uppskot til

**Løgtingslög um broyting í løgtingslög um landsskatt og kommunuskatt (Skattalógin)**  
(Afturbering av lønarútreiðslum hjá altjóða flogvinnuni)

#### § 1

Í løgtingslög nr. 86 frá 1. september 1983 um landsskatt og kommunuskatt (Skattalógin), sum seinast broytt við løgtingslög nr. 146 frá 13. desember 2019, verður aftan á § 63a sett:

**“§ 63 b.** Afturbering til flogfeløg sambært hesi grein verður veitt av teirri lön, herundir eftirløn, frítíðarløn, samsýning o.ø. sbr. § 60, ið eitt felag, sum hevur fulla skattskyldu til Føroya og sum er skrásett hjá TAKS rindar persónum, skattskyldugum í Føroyum fyri arbeiði umborð á flogførum og tyrlum sum flogskiparar, stýrimenn og flogternur.

*Stk. 2.* Ein treyt fyri at fáa afturbering er, at lønin skal verða goldin inn til eitt avrokningarástað, ið landsstýrismaðurin í fíggjarmálum hevur góðkent.

*Stk. 3.* Flogfeløg hava ikki rætt til

afturbering fyri lónir o.a., har avsláttur verður givin í føroyska skattinum.

*Stk. 4.* Hava flogfeløg fangið afturbering fyri lónir o.a. av órøttum, skal ov nógv móttíkin afturbering afturgjaldast til TAKS í seinasta lagi 1. í mánaðinum eftir, at kravið er útskrivað. Verður afturberingin ikki goldin rættstundis, verður renta roknað við 0,7% um mánaðin frá 1. degi, og til goldið er.

*Stk. 5.* Eina ferð um mánaðin ger TAKS upp útgjaldingarnar hjá tí einstaka flogfelagnum, sum tað hevur goldið gjøgnum afturhaldsskipanina farna mánað fyri arbeiði umborð á flogførum og tyrlum.

*Stk. 6.* Afturborið verður 35 prosent av útgoldnum lónum sambært stk.

5, sum Gjaldstovan síðani flytur flogfelagnum síðst í mánaðinum.

*Stk. 7.* Landsstýrismaðurin í fíggjarmálum kann áseta nærrí reglur fyri afturberingina sbrt. hesi grein.

## § 2

Henda lögtingslög kemur í gildi dagin eftir, at hon er kunngjørd, og hevur virknað frá framløgudeignum.

## Kapittul. 1. Almennar viðmerkingar

### 1.1. Orsakir til uppskotið

Sambært samgonguskjalinum er avtalað, at ein FAS-líknandi skipan fyri flogfelög skal kannast. Flogvinnan er undir stórum trýsti, og neyðugt er at tryggja flogvinnuni kappingarførar karmar, tá ið hon aftur fer at taka dik á seg.

Talan er um eina generella skipan, sum bæði er galdandi fyri føroysk og útlendsk felög, sum eru fult skattskyldug í Føroyum.

Flogvinnan er vorðin alt meira merkt av kapping tvørturum landamørk. Flogfelög skráseta seg í lágskattalondum. Eisini norðurlendsk flogfelög hava latið seg skráseta í lágskattalondum – kanska serliga í Írlandi.

Føroysk flogvinna hevur góð 30 ár á baki og hevur stóran týdning fyri føroyska samfelagið. Føroyska flogvinnan hevur áleið 200 ársverk. Tað er umráðandi, at hon framhaldandi er kappingarfør, eisini ímóti flogfelögum, sum kunnu flúgva til Føroyar og eru skrásett í lágskattalondum. Flogvinnan er eisini ein týðandi súla undir vaksandi ferðafólkavinnuni her á landi, og hevur hon eisini stóran týdning fyri eina aðra súlu undir føroyska búskapinum, nevnliga føroyska arbeiðsmegin, sum siglir og arbeiðir uttanlands.

Tað kann vera dýrt at reka flogvinnu úr Føroyum og tí er týðandi, at føroysk flogvinna kann vera so kappingarfør sum til ber.

Eins og við skiparakstri er talan um eina altjóða vinnu hvørs virksemi gongur fyri seg bæði í Føroyum og uttanlands. Føroyingar settu á stovn FAS-skattaskipanina fyri millum annað at styrkja kappingina hjá føroyskum reiðaríum. Flúgving millum lond kann samanberast við sigling millum lond.

Landsstýrið heldur tað tí vera skilagott at royna eina FAS-líknandi skipan sum eitt átak at gera føroysku flogvinnuna meira kappingarfóra.

Føroysk flogvinna verður hart rakt av koronafarsóttini. Øll flúgving við umheimin er skerd, og tað merkir, at fá starvsfólk starvast í flogvinnuni í Føroyum í dag, meðan restin av starvsfólkunum eru farin í ALS-serskipanina. Tá ið flúgvingin fer at taka seg upp aftur eftir kreppuna er neyðugt, at føroysk flogvinna er kappingarfør við flogvinnuna í øðrum londum.

### 1.2. Galdandi lóggáva

Eftir galddandi lóggávu rinda flogfelög skatt eins og onnur felög. Eingin serskipan er sum er fyri flogferðslu.

### 1.3. Endamálið við uppskotinum

Endamálið við uppskotinum er at bera flogfelögum aftur partar av skattinum, sum flogfólk rinda í Føroyum. Hetta ger flogfelög, sum virka úr Føroyum við føroyskari manning, betri kappingarfør ímóti flogfelögum, sum virka úr lágskattalondum. Í mun til flogfelög, sum eru skrásett í lágskattalondum, eru manningarnar undirlagdar júst somu arbeiðsreglum, sum onnur í Føroyum og hava føroyskar sáttmálar. Fyri starvsfólk er sostatt ikki nøkur broyting í

rættindum og skyldum. Ongir serligir partafelagsskattafyrirmunir eru við uppskotinum. Flogfeløg koma at rinda júst saman partafelagsskatt sum onnur føroysk feløg.

#### **1.4. Samandráttur av nýskipanini við uppskotinum**

Skotin verður upp ein lónarafturberingarskipan lík henni hjá FAS- skrásettum skipum. Hetta verður gjort við at seta eina § 63b inn í skattalógina. Henda grein verður heilt lík § 63 a, ið tryggjar FAS-skrásettum skipum afturbering av skatti, sum er goldin av útgoldnum lónum.

Broytingin merkir, at feløg, ið reka flogvinnu, fáa afturgoldið 35 % av teimum lónum, sum hesi feløg gjalda manningum umborð á flogfórum og tyrlum.

Uppskotið merkir onga broyting fyri manningina umborð á flogfórum og tyrlum. Hesi koma framvegis at gjalda vanligan skatt. Í hesum sambandi kann nevnast, at manningin umborð á FAS- skrásettum skipum er undir serligari skattaskipan, har hon rindar ein bruttoskatt uppá 35 %.

Við at knýta hjálpina til flogvinnuna beinleiðis til útgoldnar lónir, má roknast við, at hetta kemur at eggja flogfelögum til at halda aftur við at siga fólkí úr starvi. Hetta hevur bæði týdning fyri einstök starvsfólk, og fyri at flogfelagið skal verða betri rustað, tá gongd kemur í aftur flogvinnuna.

Til ber at seta afturberingarprosentíð soleiðis, at samlaða afturberingarupphæddin verður júst tann, man frá politiskari síðu heldur verða skilagóða.

Við ikki at gera broytingar í ásetingarlóbini, koma starvsfólk í flogvinnuni at verða skattað akkurát sum vanligt.

Tað, at starvsfólk í flogvinnununi gjalda vanligan skatt, merkir, at tey koma at gjalda landsskatt, kommunuskatt og sosial gjøld. Hóast hetta, verður tað landið, ið kemur at bera allan kostnaðin av lónarafturberingini.

Ein tilík afturbering kann soleiðis setast í verk beinanvegin, tá ið hon er samtykt.

#### **1.5. Ummaeli og ummæliskjal**

Uppskotið hevur ikki verið til hoyringar, men TAKS er kunnað er um uppskotið.

### **Kapittul 2. Avleiðingar av uppskotinum**

#### **2.1. Fíggjarligar avleiðingar fyri land og kommunur**

Uppskotið hevur fíggjarligar avleiðingar fyri landið. Mett verður, at uppskotið kemur at kosta landinum millum 10 og 15 mió. kr. árliga. Uppskotið fær ikki beinleiðis fíggjarligar avleiðingar fyri kommunur.

Verður bert hugt eftir verandi støðu við einum flogfelag, so er inntókan hjá flogfólkum millum 30 og 35 mió.kr. árliga. Miðal skattatrýstið hjá flogfólkum er mett til umleið 40%.

Uppskotið letur flogfelögum 35% av lónarútreiðslunum hjá flogfólkum. Tað merkir, at um lónarútreiðslurnar til flogfólk er 35 mió.kr , verður roknað við, at flogfólk ið rindar 14 mió.kr. í kommunu- og landsskatti. Flogfelagið fær umleið 12 mió. kr. endurgoldnar.

Kommunurnar missa onki við uppskotinum, tí landskassin ber allan kostnaðin.

## **2.2. Umsitingarligar avleiðingar fyri land og kommunur**

TAKS fær til uppgávu at umsita lónarafturberingina til flogfelögini. Uppskotið fær ongar avleiðingar fyri kommunurnar.

## **2.3. Avleiðingar fyri vinnuna**

Uppskotið hevur avleiðingar fyri vinnuna. Uppskotið merkir eina hjálp til flogvinnuna.

## **2.4. Avleiðingar fyri umhvørvið**

Uppskotið hevur ikki avleiðingar fyri umhvørvið.

## **2.5. Avleiðingar fyri serstök øki í landinum**

Uppskotið fær ongar avleiðingar fyri serstök øki í landinum.

## **2.6. Avleiðingar fyri ávisar samfelagsbólkar ella felagsskapir**

Uppskotið hevur ikki avleiðingar fyri ávisar samfelagsbólkar ella felagsskapir.

## **2.7. Millumtjóðasáttmálar á økinum**

Uppskotið er ikki tengt at millumtjóða sáttmála.

## **2.8. Tvørgangandi millumtjóðasáttmálar**

Uppskotið hevur ikki avleiðingar fyri tvørgangandi millumtjóðasáttmálar.

## **2.9. Marknaforðingar**

Uppskotið hevur ikki við sær marknaforðingar.

## **2.10. Revsing, útpanting, sektir ella onnur stórri inntriv**

Uppskotið hevur ongar serligar ásetingar um revsing, útpanting og sektir ella onnur stórri inntriv.

## **2.11. Skattir og avgjøld**

Uppskotið ber ikki í sær broting í skattaáseting av borgarum og felögum.

## **2.12. Gjøld**

Uppskotið hevur ikki ásetingar um gjøld.

## **2.13. Áleggur lógaruppskotið fólkí skyldur?**

Uppskotið áleggur ikki fólkí skyldur, men uppskotið áleggur flogfelögum upplýsingarskyldur mótvægis TAKS.

## **2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?**

Uppskotið gevur í stk. 7 landsstýrismanninum heimild at áseta nærrí reglur fyri afturberingina.

## **2.15. Gevir lógaruppskotið almennum myndugleikum atgongd til privata ogn?**

Uppskotið gevur ikki almennum myndugleikum atgongd til privata ogn.

## 2.16. Hevur lógaruppskotið aðrar avleiðingar?

Uppskotið hevur ikki aðrar avleiðingar.

## 2.17. Yvirlit yvir avleiðingarnar av uppskotinum

	Fyri landið/lands-myndugleikar	Fyri kommunalar myndugleikar	Fyri pláss/þki í landinum	Fyri ávísar samfelagsbólkar/felagsskapir	Fyri vinnuna
Fíggjarligar/búskaparlígar avleiðingar	Ja	Nei	Nei	Nei	Ja
Umsitingarlígar avleiðingar	Ja	Nei	Nei	Nei	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar				Nei	Nei

## Kapittul 3. Serligar viðmerkingar

### Til § 1

Stk. 1. Í hesum stykkinum verður ásett, at berast kann aftur av løn, herundir eftirløn, frítíðarløn, samsýning o.ø. sambært § 60 í skattalóginu t.v.s. av allari A- inntøku. Ásett verður eisini at fyri at fáa afturbering, skal talan verða um eitt felag, sum hevur fulla skattskyldu í Føroyum, og sum er skrásett í serligari skipan hjá TAKS. Talan verður um eina skipan, ið TAKS ger til endamálið. Sum treyt verður eisini sett, at berast kann bert aftur av løn til manning umborð á flogfórum og tyrlum, t.v.s. løn til flogskiparar, stýrimenn og flogternur. Hetta merkir m.a., at ikki kann berast aftur av løn til fólk, ið handla flogførini.

Stk.2. Hetta stykkið setur sum treyt, at lønin skal verða goldin inn til eitt góðkent avrokningarástað.

Stk 3 og stk.4. Í hesum stykkjum verður ásett, at flogfelög hava ikki rætt til afturbering fyri lønir o.a., har avsláttur verður givin í føroyska skattinum. Hetta ger seg galdund í fórum, har persónur eisini er skattskyldugur í øðrum landi, og Føroyar noyðast at lækka føroyska skattinum fyri skatt, sum er goldin í viðkomandi landi.

Stk. 5. Ásett verður her, at eina ferð um mánaðin ger TAKS upp útgjaldingarnar hjá tí einstaka flogfelagnum, sum tað hevur goldið gjøgnum afturhaldsskipanina farna mánað fyri arbeidi umborð á flogfórum og tyrlum. Í praksis kann hetta gerast við, at TAKS tillutar skrásettum flogfórum eitt serligt v-tal undir vanliga v-talinum har, har felögini skráseta lønir

til flogskiparar, stýrimenn og flogternur. Hesar skrásetingar verða grundarlagið fyrir uppgerðini hjá TAKS.

*Stk.6.* Áseting um afturberingarprosent og hvør stovnur skal flyta peningin.

*Stk.7.* Um neyðugt kann landsstýrismaðurin gera nærri reglur fyrir serliga skrá hjá TAKS.

## Til § 2

Áseting um gildiskomu.

Fíggjarmálaráðið, 3. apríl 2020

**Jørgen Niclasen**  
landsstýrismaður

/ Bjarni Askham Bjarnason